



PARLAMENT EWROPEW

2009 - 2014

Dokument ta' sessjoni

A7-0249/2011

27.6.2011

RAPPORT

dwar is-27 Rapport Annwali dwar il-Monitoraġġ tal-Applikazzjoni tad-Dritt tal-UE (2009)
(2011/2027(INI))

Komitat għall-Affarijiet Legali

Rapporteur għal opinjoni: Eva Lichtenberger

WERREJ

Paġna

MOZZJONI GĦAL RIŻOLUZZJONI TAL-PARLAMENT EWROPEW	3
NOTA SPJEGATTIVA	10
OPINJONI TAL-KUMITAT GĦAS-SUQ INTERN U L-HARSIEN TAL-KONSUMATUR	11
OPINJONI TAL-KUMITAT GĦALL-PETIZZJONIJIET	13
RIŻULTAT TAL-VOTAZZJONI FINALI FIL-KUMITAT	17

MOZZJONI GĦAL RIŻOLUZZJONI TAL-PARLAMENT EWROPEW

dwar is-27 Rapport Annwali dwar il-Monitoraġġ tal-Applikazzjoni tad-Dritt tal-UE (2009) (2011/2027(INI))

Il-Parlament Ewropew,

- wara li kkunsidra l-Ftehim Interistituzzjonali dwar it-tfassil aħjar tal-ligijiet¹,
 - wara li kkunsidra is-27 rapport annwali dwar il-monitoraġġ tal-applikazzjoni tad-Dritt tal-UE (2009) (COM(2010)0538),
 - wara li kkunsidra d-dokumenti ta' hidma tal-persunal tal-Kummissjoni (SEC(2010)1143) u SEC(2010)1144),
 - wara li kkunsidra r-rapport mill-Kummissjoni intitolat 'Rapport ta' Evalwazzjoni tal-proġett “EU Pilot” (COM(2010)0070),
 - wara li kkunsidra l-Komunikazzjoni tal-Kummissjoni dwar l-implimentazzjoni tal-Artikolu 260(3) TFUE (SEC(2010)1371),
 - wara li kkunsidra l-Komunikazzjoni tal-Kummissjoni tal-5 ta' Settembru 2007 intitolat 'Ewropa Li Tikseb ir-Riżultati – L-applikazzjoni tad-Dritt Komunitarju' (COM(2007)0502),
 - wara li kkunsidra l-Komunikazzjoni tal-Kummissjoni tal-20 ta' Marzu 2002 dwar ir-relazzjonijiet mal-kwerelant rigward il-ksur tad-dritt Komunitarja (COM(2002)0141),
 - wara li kkunsidra r-riżoluzzjoni tiegħu tal-25 ta' Novembru 2010 dwar is-26 Rapport Annwali dwar il-Monitoraġġ tal-Applikazzjoni tad-dritt Komunitarja (2008)²,
 - wara li kkunsidra r-risposta tal-Kummissjoni għar-riżoluzzjoni tiegħu tal-25 ta' Novembru 2010 dwar is-26 Rapport Annwali dwar il-Monitoraġġ tal-Applikazzjoni tad-Dritt Komunitarju (2008),
 - wara li kkunsidra l-Artikolu 119(1) tar-Regoli ta' Proċedura tiegħu,
 - wara li kkunsidra r-rapport tal-Kumitat għall-Affarijiet Legali u l-opinjoni tal-Kumitat għas-Suq Intern u l-Harsien tal-Konsumatur u tal-Kumitat għall-Petizzjonijiet (A7-0249/2011),
- A. billi t-Trattat ta' Lisbon daħal fis-seħħ fl-1 ta' Dicembru 2009 u daħhal għadd ta' bażijiet legali godda bil-għan li jiffacilitaw l-implimentazzjoni, l-applikazzjoni u l-infurzar tad-dritt tal-UE,

¹ ĠU C 321, 31.12.2003, p. 1.

² Testi adottati P7_TA(2010)0437.

- B. billi, skont l-Artikolu 298 TFUE, fit-twettiq tal-missjonijiet tagħhom, l-istituzzjonijiet, il-korpi, l-uffiċji u l-aġenziji tal-Unjoni għandu jkollhom l-appoġġ ta' amministrazzjoni Ewropea miftuħa, effiċjenti u indipendenti,
1. Huwa tal-fehma li l-Artikolu 17 TUE jiddefinixxi r-rwol fundamentali tal-Kummissjoni bħala 'għassiesa tat-Trattati'; f'dan il-kuntest, il-poter u d-dover tal-Kummissjoni li tmexxi proċedimenti ta' ksur kontra Stat Membru li ma jkunx wettaq obbligu skont it-Trattati inklużi obbligi fir-rigward tad-drittijiet fundamentali taċ-ċittadini, huwa ġebla tax-xewka tal-ordni ġuridiku tal-UE u hu konsistenti mal-kunċett ta' Unjoni msejsa fuq l-istat ta' dritt;
 2. Jenfasizza l-importanza fundamentali tal-istat tad-dritt bħala kundizzjoni mhux biss għal-leġittimità ta' kwalunkwe forma ta' governanza u amministrazzjoni u għal demokrazija ġenwina fejn l-azzjonijiet speċifiċi jkunu konformi man-normi ġenerali stabbiliti, iżda wkoll għall-prevedibilità u għall-validità oġġettiva tad-deċiżjonijiet, u bħala garanzija li ċ-ċittadini jistgħu jgawdu drittijietom bis-sħiħ u b'mod effikaċi kif stipulat mil-liġi;
 3. Jenfasizza li s-27 rapport annwali dwar il-monitoraġġ tal-applikazzjoni tad-Dritt tal-UE juri li, minkejja li l-Kummissjoni fethet inqas kazijiet ta' ksur, fl-aħħar tas-sena 2009 xorta kienet għadha qed taħdem fuq madwar 2900 ilment u fajl dwar ksur, u li f'aktar minn nofs il-kazijiet, l-Istati Membri kienu waqgħu lura fit-traspożizzjoni tagħhom tad-direttivi, sitwazzjoni li ċertament mhix sodisfaċenti u li l-parti l-kbira tar-responsabilità għaliha hija tal-awtoritajiet tal-Istati Membri;
 4. Jinnota li l-proċedura ta' ksur tikkonsisti f'żewġ fażijiet: l-istadju amministrattiv (ta' investigazzjoni) u l-istadju ġudizzjarju quddiem il-Qorti tal-Ġustizzja; iqis li r-rwol taċ-ċittadin bħala kwerelant huwa vitali fil-fażi amministrattiva għal garanzija ta' osservanza tad-dritt tal-Unjoni in situ, li huwa rikonoxxut għal darba oħra mill-Kummissjoni fil-Komunikazzjoni tagħha tal-20 ta' Marzu 2002 msemmija aktar 'il fuq; iqis li għalhekk huwa importantissimu li jkunu ggarantiti t-trasparenza, il-ġustizzja u l-affidabilità tal-proċeduri li jippermettu liċ-ċittadin jintebaħ bi ksur tad-Dritt tal-Unjoni u jressaq l-istess ksur għall-attenzjoni tal-Kummissjoni;
 5. Jinnota li permezz tal-Proġett EU Pilot, il-Kummissjoni għandha l-għan li tkattar 'l-impenn, il-kooperazzjoni u s-sħubija bejn il-Kummissjoni u l-Istati Membri'¹ u qed tikkunsidra kif, f'kooperazzjoni mill-qrib mal-amministrazzjonijiet nazzjonali, tittratta l-applikazzjoni tad-dritt tal-UE; iqis li din l-inizjattiva twieġeb parzjalment għall-bżonn ġdid ta' kooperazzjoni bejn l-istituzzjonijiet kollha tal-Unjoni Ewropea wara l-adozzjoni tat-Trattat ta' Lisbona, iżda jhegġeg lill-Kummissjoni tiggarrantixxi li ċ-ċittadini jkunu dejjem inklużi fir-rigward tal-osservanza mad-dritt tal-UE;
 6. Jinnota li minn naħa ċ-ċittadini huma pprezentati bħala dawk li għandhom rwol essenzjali fl-iżgurar tal-osservanza mad-dritt tal-UE in situ², filwaqt li min-naħa l-oħra – fl-EU Pilot – huma jistgħu jiġu esklużi ulterjorment minn kwalunkwe proċedura sussegwenti; iqis li dan għandu jkun evitat billi l-EU Pilot jiġi ttrattat bħala alternattiva simili għal

¹ Rapport ta' Evalwazzjoni tal-Proġett EU Pilot, p. 2.

² Ara l-komunikazzjoni mill-Kummissjoni msemmija hawn fuq, tal-20 ta' Marzu 2002, p. 5: 'il-Kummissjoni rikonoxxiet regolarment ir-rwol vitali tal-kwerelant meta jinnota ksur tal-liġi tal-Komunità'.

'medjazzjoni' fejn iċ-ċittadini huma involuti b'mod sħiħ u integrati bħala l-kwerelanti inizjali; hu tal-fehma li dan ikun jirrifletti aħjar l-għanijiet tat-Trattat li 'd-deċizzjonijiet jittieħdu kemm jista' jkun qrib iċ-ċittadin' (Artikolu 1 TUE), li 'l-istituzzjonijiet tal-Unjoni ... għandhom iwettqu x-xogħol tagħhom b'mod kemm jista' jkun miftuħ' (Artikolu 15 TFUE) u li 'fl-attivitajiet kollha tagħha, l-Unjoni għandha tirrispetta l-prinċipju tal-ugwaljanza taċ-ċittadini tagħha, li għandhom jingħataw attenzjoni ndaqs mill-istituzzjonijiet' (Artikolu 9 TUE);

7. Jinnota l-għadd ta' petizzjonijiet li ma tistax tinstab soluzzjoni għalihom skont il-leġislazzjoni sekondarja tal-UE jew skont normi tat-trattati applikati direttament, imma li minkejja kollox jindikaw ksur tal-prinċipji meħtieġa għad-dhul fl-Unjoni li jikkorrispondu mal-valuri stabbiliti fl-Artikolu 2 TUE, filwaqt li l-Artikolu 7 TUE li jirregola l-proċeduri għat-thaddin ta' dawn il-valuri;
8. Jinnota li l-poter diskrezzjonali kkonferit lill-Kummissjoni permezz tat-Trattati għat-trattament tal-proċess ta' ksur għandu jirrispetta l-istat ta' dritt, ir-rekwizit tat-trasparenza u l-ftuħ u l-prinċipju tal-proporzjonalità, u ma għandu qatt jipperikola l-ewwel għan ewlieni ta' dak il-poter, jigifieri li jiggarrantixxi l-applikazzjoni f'waqtha u korretta tad-Dritt tal-Unjoni; itenni li 'd-diskrezzjoni assoluta flimkien man-nuqqas assolut ta' trasparenza huwa fundamentalment kuntrarju għall-istat ta' dritt'¹;
9. Jitlob lill-Kummissjoni ddaħħal aktar trasparenza fil-proċedimenti ta' ksur u tinforma liċ-ċittadini kemm jista' jkun malajr, u b'mod xieraq, dwar l-azzjoni meħuda fuq it-talbiet tagħhom; ihegġeġ lill-Kummissjoni tipproponi paramentru referenzjarju għall-osservanza tal-Istati Membri mas-sentenzi tal-Qorti tal-Ġustizzja;
10. Jinnota li biex l-EU Pilot jigi operattiv, il-Kummissjoni holqot bazi tad-data elettronika kunfidenzjali għall-komunikazzjoni bejn is-servizzi tal-Kummissjoni u l-awtoritajiet tal-Istati Membri; itenni li hemm nuqqas ta' trasparenza vis-à-vis l-kwerelanti fl-EU Pilot u jtenni wkoll it-talba tal-Parlament li jingħata aċċess għall-bazi tad-data fejn jingabru l-ilmenti kollha biex ikun jista' jwettaq ir-rwol tiegħu ta' skrutinju fuq ir-rwol tal-Kummissjoni bħala għassiesa tat-Trattati;
11. Jilqa' l-impenji tal-Kummissjoni, imma jqis li jinħtieġu aktar sforzi mill-partijiet kollha kkonċernati – l-Istati Membri, il-Kummissjoni, il-Kunsill u l-Parlament – sabiex l-Unjoni u s-suq intern tagħha jsiru realtà tangibbli għaċ-ċittadini, l-organizzazzjonijiet tagħhom u l-imprizi tagħhom;
12. Hu tal-fehma li l-inizjattiva 'EU Pilot' tista' tagħti kontribut biex jissolvew il-problemi li jhabbtu wiċċhom magħhom l-individwi u n-negozji fis-suq uniku u jistieden lill-Kummissjoni testendi l-kopertura tal-inizjattiva minn 24 għal 27 Stat Membru;
13. Jilqa' l-enfasi tal-Kummissjoni fuq il-ħtieġa li titjieb il-prevenzjoni tal-ksur billi jintużaw l-istrumenti kollha eżistenti u billi jkun żgurat li jkun hemm biżżejjed mezzi disponibbli;
14. Jenfasizza li ż-żamma tal-konsistenza fl-applikazzjoni tad-dritt tal-UE mill-Istati Membri

¹ Riżoluzzjoni tal-Parlament Ewropew tal-25 ta' Novembru 2010 dwar is-26 Rapport Annwali dwar il-Monitoraġġ tal-Applikazzjoni tad-Dritt tal-Unjoni Ewropea (2008) (P7_TA(2010)0437).

u l-iżgurar tar-rwol tal-Qorti tal-Ġustizzja f'dan ir-rigward jirrikjedu li l-Kummissjoni tinvestiga bir-reqqa u, jekk ikun meħtieġ, tibda proċedimenti ta' ksur meta petizzjoni jew ilment huma diretti kontra rifjut minn qorti nazzjonali li titlob sentenza preliminari meta din hija obbligata tagħmel dan skont it-trattati u l-acquis;

15. Jilqa' l-fatt li ż-żmien meħtieġ għall-investigazzjoni ta' ksur allegat qsar bis-saħħa tal-metodu tal-proġett pilota, iżda jqis li l-Kummissjoni għandha tagħti kjarifika u informazzjoni ulterjuri biex il-Parlament ikun jista' jiġġudika s-suċċess ta' dan il-metodu mil-lenti tal-osservanza reali tal-Istati Membri;
16. Jinnota li fit-tweġiba tal-Kummissjoni għar-risoluzzjoni tiegħu tal-25 ta' Novembru 2010, sar riferiment għall-kawżi tal-Qorti biss¹, u dan jikkonferma l-ħtieġa tal-Kummissjoni li tiżgura l-kunfidenzjalità tad-dokumenti marbuta mal-proċedimenti ta' ksur u l-investigazzjonijiet ta' qabel ma jinbdeu il-proċedimenti ta' ksur; ifakkar lill-Kummissjoni li l-Qorti tal-Ġustizzja qatt ma caħdet, f'dawk il-każijiet, li jeżisti interess pubbliku li jissoprasjedi kull interess ieħor li għandu mnejn jiġġustifika l-aċċess għad-dokumenti; jinnota wkoll li l-Ombudsman wera approċċ pożittiv għar-rilaxx ta' dokumenti marbutin mal-proċedimenti ta' ksur²;
17. Iqis li jista' jingħata iktar aċċess għall-informazzjoni dwar il-fajls ta' ksur mingħajr ma jkun ipperikolat l-għan tal-investigazzjoni u li interess pubbliku li jissoprasjedi għandu mnejn jiġġustifika l-aċċess għal dawn il-fajls, partikolarment f'każijiet li jinvolvu riskji potenzjali għas-saħħa tal-bniedem jew ħsara irriversibbli għall-ambjent; jixtieq ukoll li jkun faċilitat l-aċċess għal informazzjoni li diġà tkun disponibbli għall-pubbliku fuq il-fajls ta' ksur;
18. Għaldaqstant jistieden għal darb' oħra lill-Kummissjoni tipproponi ligi proċedurali fil-forma ta' regolament skont il-bażi ġuridika ġdida tal-Artikolu 298 TFUE, li tistipula l-aspetti varji tal-proċediment ta' ksur, inklużi n-notifiki, il-limiti taż-żmien vinkolanti, id-dritt għas-smiġħ, l-obbligu tal-għoti ta' raġunijiet u d-dritt ta' kull persuna li jkollha aċċess għall-fajl tagħha, sabiex jissahħu d-drittijiet taċ-ċittadini u tkun żgurata t-trasparenza;
19. Jinnota li ħafna petizzjonijiet jirreferu għal kunflitti ta' interess bejn dawk li jieħu d-deċiżjonijiet u jappoġġja bil-qawwa l-adozzjoni ta' regolament dwar il-proċeduri amministrattivi tal-UE li għandu jinkludi wkoll il-prinċipji ġenerali dwar il-proċedimenti ta' ksur;
20. Jinnota f'dan il-kuntest ir-risposta tal-Kummissjoni għat-talba tal-Parlament għal ligi proċedurali fejn fissret id-dubji tagħha dwar il-possibilità tal-adozzjoni ta' kwalunkwe

¹ Is-sentenzi tal-Qorti Ġenerali fil-Kawża T-105/95 *WWF UK v l-Kummissjoni* [1997] ECR II-313 u fil-Kawża T191/99 *Petrie u Oħrajn v l-Kummissjoni* [2001] II-3677 u s-sentenza tal-Qorti tal-Ġustizzja tal-21 ta' Settembru 2010 fil-Kawżi Magħquda C-514/07 P, C-528/07 P u C-532/07 P *Ir-Renju tal-Isvezja v l-"Association de la presse internationale"* u l-Kummissjoni Ewropea, l-"Association de la presse internationale ASBL" v l-Kummissjoni Ewropea u l-Kummissjoni Ewropea v l-"Association de la presse internationale", li għadhom ma ġew rappurtati fil-Ġabra tal-Ġurisprudenza tal-Qorti tal-Ġustizzja u tal-Qorti tal-Prim'Istanza.

² Ara <http://www.ombudsman.europa.eu/cases/decision.faces/en/10096/html.bookmark>.

regolament futur imsejjes fuq l-Artikolu 298 TFUE minhabba l-poter diskrezzjonali konferit fuq il-Kummissjoni mit-Trattati sabiex din 'torganizza l-mod kif tiġġestixxi l-proċedimenti ta' ksur u x-xogħol marbut mal-istess halli tiżgura l-applikazzjoni korretta tad-Dritt tal-UE'; huwa konvint li tali liġi proċedurali m'għandha bl-ebda mod tillimita l-poter diskrezzjonali tal-Kummissjoni imma sservi biss ta' garanzija li fl-eżerċizzju tal-poter tagħha, hija tirrispetta l-prinċipji ta' 'amministrazzjoni Ewropea miftuha, effiċjenti u indipendenti' kif jingħad fl-Artikolu 298 TFUE u fl-Artikolu 41 tal-Karta tad-Drittijiet Fundamentali tal-Unjoni Ewropea;

21. Jilqa' d-deċizzjoni tal-Kumitat għall-Affarijiet Legali li jinkludi l-Petizzjoni 1028/2009 b'talba għal normi vinkolanti dwar il-proċedimenti ta' ksur fil-ħidma tal-Grupp ta' Ħidma li holoq għall-Artikolu 298 TFUE;
22. Ifakkar lill-Kummissjoni li l-Komunikazzjoni msemmija hawn fuq tal-20 ta' Marzu 2002 dwar ir-relazzjonijiet mal-kwerelant fir-rigward tal-ksur tad-dritt tal-UE tinkludi fiha passi proċedurali li l-Kummissjoni tqis li huma aċċettabbli f'dak li għandu x'jaqsam mar-regolamentazzjoni tad-diskrezzjoni tagħha u li għalhekk ma johlqu ebda xkiel biex regolament jiġi msejjes fuq dan l-istrument; jinnota l-intenzjoni tal-Kummissjoni li tirrevedi dik il-komunikazzjoni; ihegġeg lill-Kummissjoni ma tużux is-soft law meta tkun qed tittratta proċedimenti ta' ksur imma li tipproponi regolament halli l-Parlament jiġi nvolut b'mod sħiħ bhala koleġizlatur f'element daqstant essenzjali tal-ordni ġuridiku tal-UE;
23. Jinnota b'mod partikolari li l-Kummissjoni qed tippjana li tirrevedi l-politika ġenerali tagħha dwar ir-registrazzjoni tal-ilmenti u r-relazzjonijiet mal-kwerelanti fid-dawl tal-esperjenza miksuba tal-metodi ġodda li qed jiġu ttestjati issa; huwa mhasseb dwar ir-rinunzja min-naħa tal-Kummissjoni tal-użu tal-proċedimenti ta' ksur bhala għodda essenzjali għalbiex ikun żgurat li l-Istati Membri japplikaw id-Dritt tal-Unjoni b'mod f'waqtu u korrett; jišhaq li dan hu dmir impost fuq il-Kummissjoni mit-Trattati li ma jistax jiġi rinunzjat unilaterament; ihegġeg lill-Kummissjoni tagħti prova, permezz ta' data konsistenti, tas-suċċess mistqarr ta' dawn il-'metodi l-ġodda', b'data dettaljata ta' qabel u wara l-EU Pilot u li tinkludi fir-regolament futur il-prinċipji u l-kondizzjonijiet għar-registrazzjoni tal-ilmenti u kwalunkwe drittijiet oħra tal-kwerelant;
24. Jilqa' l-element ġdid fl-Artikolu 260 TFUE li jippermetti lill-Kummissjoni titlob lill-Qorti tal-Ġustizzja timponi sanzjonijiet finanzjarji fuq Stat Membru għat-traspożizzjoni tardiva ta' direttiva meta tkun qed tressaq każ quddiem il-Qorti skont it-termini tal-Artikolu 258 TFUE; jitlob lill-Kummissjoni tipprovdi informazzjoni dwar l-użu ta' din is-setgħa diskrezzjonarja ġdida, biex tiggarrantixxi trasparenza akbar;
25. Tqis li huwa importanti ħafna li l-Kummissjoni tuża dan il-mezz u kull mezz ieħor possibbli biex tiggarrantixxi li l-Istati Membri jittrasponu l-legiżlazzjoni tal-Unjoni b'mod f'waqtu u korrett, speċjalment f'dak li għandu x'jaqsam ma' każijiet ambjentali;
26. Jenfasizza li t-traspożizzjoni f'waqtha tad-direttivi tal-UE hija essenzjali għall-funzjonament mingħajr xkiel tas-suq uniku għall-benefiċċju tal-konsumaturi u l-imprezzi fl-UE; jilqa' l-progress li sar biex jintlaħaq dan l-għan, iżda għadu mhasseb dwar l-għadd għoli ta' każijiet ta' ksur miftuħin minhabba t-traspożizzjoni tardiva tad-direttivi;

27. Japprova l-inizjattivi mehudin mill-Istati Membri biex jottimizzaw it-traspożizzjoni tad-direttivi tas-suq uniku, bħall-ħolqien ta' incentivi adatti għad-dipartimenti rilevanti kif ukoll it-twaqqif ta' sistemi ta' twissija għal meta tkun qed toqrob l-iskadenza għat-traspożizzjoni;
28. Jitlob lill-Kummissjoni tissokta bil-promozzjoni tal-‘aħjar Prattiki’ fit-traspożizzjoni tal-leġislazzjoni tas-suq uniku, billi tibni fuq ir-rakkomandazzjoni tagħha tad-29 ta’ Ġunju 2009 dwar miżuri għal titjib fil-funzjoni tas-suq uniku¹;
29. Jinnota li l-qrati nazzjonali għandhom rwol vitali fl-applikazzjoni tad-dritt tal-UE u jappoġġa bis-sħiħ l-isforzi tal-UE biex iżżid u tikkordina t-taħriġ għal-imbhallfin nazzjonali, il-professionisti fil-qasam legali u l-uffiċjali u l-ħaddiema taċ-ċivil li jaħdmu fl-amministrazzjonijiet nazzjonali;
30. Jenfasizza li filwaqt li l-Kummissjoni għandha raġun tindika li primarjament huwa dmir is-sistemi ġuridici tal-Istati Membri li jieħdu passi meta jkun hemm ksur tad-dritt tal-UE, iċ-ċittadini sikwit iħabbtu wiċċhom ma’ diffikultajiet konsiderevoli li jirriżultaw minn proċeduri tal-qorti nazzjonali, li jaf jiswew ħafna flus jew ikunu twal wisq; għaldaqstant, iqis li l-linji gwida stipulati fil-Programm ta’ Stokkolma għandhom jiġu segwiti;
31. Jilqa’ l-fatt li l-Kummissjoni qed tuża iktar il-missjonijiet ta’ tiftix tal-fatti biex tinvestiga ksur in situ u jqis li għandha taħdem għal koordinazzjoni u sinerġiji mal-missjonijiet imwettqa mill-PE, b’mod partikolari l-Kumitat għall-Petizzjonijiet, filwaqt li tiġi rrispettata l-indipendenza ta’ kull istituzzjoni;
32. Jinnota li l-possibilità għaċ-ċittadini, l-imprizi jew l-interessi tas-soċjetà ċivili li jressqu l-proċedimenti tagħhom quddiem il-korpi ta’ revizjoni amministrattiva, qrati jew tribunali tal-Istati Membri f’dak li għandu x’jaqsam mal-applikazzjoni tad-Dritt tal-UE hija separata, indipendenti u mhux inkontradizzjoni mat-tweqqif ta’ proċedimenti ta’ ksur min-naħa tal-Kummissjoni;
33. Jiddispjaċih li għadd kbir wisq ta’ proċedimenti ta’ ksur jieħdu ħafna żmien biex jingħalqu jew jittressqu quddiem il-Qorti tal-Gustizzja; jitlob lill-Istati Membri u lill-Kummissjoni jintensifikaw l-isforzi tagħhom biex tinstab soluzzjoni għall-proċedimenti ta’ ksur, u jitlob lill-Kummissjoni tagħti prijorità lill-ksur f’setturi differenti b’mod aktar sistematiku u trasparenti;
34. Jinsab imħasseb dwar l-għadd għoli ta’ ksur fl-oqsma tar-rikonoxximent tal-kwalifiki professjonali, is-servizzi u l-akkwist pubbliku; huwa tal-opinjoni li kjarifika ulterjuri tal-qafas legali f’dawn l-oqsma tkun utli sabiex tgħin lill-awtoritajiet nazzjonali fil-proċess ta’ implimentazzjoni;
35. Jilqa’ l-ħolqien ta’ bażi tad-data pubblika tal-leġislazzjoni u l-każistika fil-qasam tal-prattiki kummerċjali ingusti; huwa tal-fehma li inizjattivi simili għandhom jitqiesu f’oqsma oħrajn;
36. Ifakkar l-importanza tas-SOLVIT sabiex jgħin lill-konsumaturi u lin-negozji tal-UE

¹ ĠU L 176, 7.7.2009, p. 17.

jgawdu drittijiethom fis-suq uniku; jilqa' l-progress li sar fit-titjib tal-funzjonament tas-SOLVIT u jitlob lill-Kummissjoni u lill-Istati Membri jsaħħuh aktar;

37. Iqis li huwa importanti li ċ-ċittadini tal-UE jiġu mgħarrfa b'mod iktar shiħ u prattiku dwar id-drittijiet tagħhom fis-suq uniku; jappoġġa l-iżvilupp ulterjuri tal-portal l-Ewropa Tiegħek;
38. Jindika li l-proċeduri ġudizzjarji jiswew hafna flus u jirrikjedu hafna hin kemm għall-individwi u kemm għan-negozji, u jirrapprezentaw piż sinifikanti fuq il-qrati tal-UE u dawk nazzjonali, li diġà huma mgħobbijin iżżejjed; jenfasizza l-importanza ta' miżuri preventivi u mekkaniżmi alternattivi xierqa għas-sejba ta' soluzzjoni għat-tilwim sabiex jitnaqqas dan il-piż;
39. Jindika li l-mekkanizmu ta' petizzjoni għadu qed jintuza miċ-ċittadini, mill-organizzazzjonijiet tas-soċjetà ċivili u mill-imprizi l-aktar biex jirrapportaw, u jilmentaw dwar, nuqqas ta' osservanza mad-dritt tal-UE minn awtoritajiet tal-Istati Membri f'livelli differenti. Il-kwistjonijiet ewlenin invokati huma relatati mal-ambjent u mas-suq intern, filwaqt li l-moviment hieles, id-drittijiet fundamentali u ċ-ċittadinanza jissemew bi prominenza;
40. Iqis li hafna petizzjonijiet jirreferu għall-Karta tad-Drittijiet Fundamentali, anki meta l-Karta ma tkunx applikata għall-atti tal-Istati Membri, filwaqt li oħrajn jinvokaw il-valuri li fuqhom hija msejsa l-UE; jinsab mħasseb li ċ-ċittadini jhossuhom żgwidati dwar l-ambitu proprju tal-applikazzjoni tal-Karta, u jqis li huwa importanti hafna li jiġi ċċarat l-ambitu tal-applikabbiltà u tal-infurzar tal-Karta tad-Drittijiet Fundamentali; jenfasizza li l-prinċipju tas-sussidjarjetà, li huwa pilastru bażiku tal-Unjoni Ewropea, irid jiġi spjegat sew sabiex ikun żgurat li ċ-ċittadini ma jitgerfxux rigward l-applikabbiltà tal-Karta;
41. Jilqa' t-taqsimha speċifika dwar il-petizzjonijiet fis-27 rapport annwali, kif mitlub mill-Parlament, fejn il-Kummissjoni tagħti rendikont tal-petizzjonijiet godda li rċeviet u tiddikjara li 'anki jekk hafna mill-petizzjonijiet ma jinvolvux ksur, jipprovdu lill-Parlament u lill-Kummissjoni b'informazzjoni siewja dwar it-tħassib taċ-ċittadini';
42. Jesiġi li l-Kunsill, skont ma' jingħad fl-istqarrija tiegħu stess f'punt 34 tal-Ftehim Interistituzzjonali dwar it-tfassil aħjar tal-ligijiet, jitlob lill-Istati Membri jfasslu u jippubblikaw tabelli li jagħtu eżempju tal-korrelazzjoni bejn id-direttivi u l-miżuri ta' traspożizzjoni nazzjonali; jenfasizza li dawn it-tabelli huma essenzjali biex il-Kummissjoni tkun tista' tissorvelja b'mod effettiv il-miżuri ta' implimentazzjoni fl-Istati Membri kollha;
43. Jagħti istruzzjonijiet lill-President tiegħu sabiex jgħaddi din ir-riżoluzzjoni lill-Kunsill, lill-Kummissjoni, lill-Qorti tal-Ġustizzja, lill-Ombudsman Ewropew u lill-parlamenti tal-Istati Membri.

NOTA SPJEGATTIVA

Dan ir-rapport jivvaluta l-monitoraġġ min-naħa tal-Kummissjoni tal-applikazzjoni tad-dritt tal-Unjoni Ewropea fl-2009. Jiffoka fuq ir-rwol fundamentali tal-Kummissjoni bhala “Għassiesa tat-Trattat” u l-poter u d-dover tal-Kummissjoni li tressaq proċedimenti ta’ ksur kontra Stat Membru li jkun naqas milli jwettaq obbligu skont it-Trattat. Itenni li l-proċedura ta’ ksur tikkonsisti f’żewġ fazijiet: l-istadju amministrattiv (ta’ investigazzjoni) u l-istadju ġudizzjarju quddiem il-Qorti tal-Ġustizzja. Fil-fażi amministrattiva, ir-rwol taċ-ċittadini (kwerelanti) biex tiġi żgurata osservanza mad-dritt tal-Unjoni in situ huwa tal-akbar importanza. Li l-Ewropa titqarreb lejn iċ-ċittadini tagħha u t-tħaddin ta’ tekniki ta’ governanza tajba huma intrinsikament marbutin. Wiehed mill-oqsma ta’ interazzjoni diretta bejn l-‘Ewropa’ u ċ-ċittadini tal-UE huwa preċiżament il-fażi amministrattiva tal-Artikolu 258 TFUE, fejn iċ-ċittadini jdurru fuq il-Kummissjoni u l-Parlament għall-ghajjnuna sabiex ikollhom aċċess għad-drittijiet Ewropej tagħhom. Għalhekk, huwa vitali li l-kwerelanti jiġu ttrattati skont il-prinċipji tal-amministrazzjoni tajba¹. Ir-rapport għaldaqstant jistieden lill-Kummissjoni tipproponi ‘legiżlazzjoni proċedurali’ fil-forma ta’ regolament skont il-bażi legali ġdida tal-Artikolu 298 TFUE sabiex jissahhu d-drittijiet taċ-ċittadini u tkun garantita t-trasparenza. Id-dritt proċedurali bl-ebda mod ma jillimita l-poter diskrezzjonali tal-Kummissjoni iżda jiggarrantixxi biss li fl-eżerċizzju tal-poter tagħha, il-Kummissjoni tirrispetta l-prinċipji ta’ ‘amministrazzjoni Ewropea miftuħa, effiċjenti u indipendenti’ kif jingħad fl-Artikolu 298 u fl-Artikolu 41 tal-Karta dwar id-Drittijiet Fundamentali.

¹ Ara Melanie Smith, ‘Enforcement, monitoring, verification, outsourcing: the decline and decline of the infringement process’ (2008) 33 European Law Review 7777.

26.5.2011

OPINJONI TAL-KUMITAT GĦAS-SUQ INTERN U L-ĦARSIEN TAL-KONSUMATUR

għall-Kumitat għall-Affarijiet Legali

dwar is-Sebġha u Għoxrin rapport annwali dwar il-monitoraġġ tal-applikazzjoni tad-Dritt tal-UE (2009)
(2011/2027(INI))

Rapporteur għal opinjoni: Cristian Silviu Buşoi

SUĠĠERIMENTI

Il-Kumitat għas-Suq Intern u l-Ħarsien tal-Konsumatur jistieden lill-Kumitat għas-Suq Intern u l-Ħarsien tal-Konsumatur, bhala l-kumitat responsabbli, biex jinkorpora s-suġġerimenti li ġejjin fil-mozzjoni għal riżoluzzjoni tiegħu:

1. Jenfasizza li t-traspożizzjoni f'waqtha tad-direttivi tal-UE hija essenzjali għall-funzjonament mingħajr xkiel tas-Suq Uniku għall-benefiċċju tal-konsumaturi u tal-intrapriżi fl-UE; jilqa' l-progress li sar biex jintlaħaq dan l-għan, iżda jibqa' mħasseb dwar in-numru għoli ta' każijiet ta' ksur miftuħin għat-traspożizzjoni tardiva tad-direttivi;
2. Jitlob lill-Kummissjoni tagħmel użu sħiħ mill-bidliet introdotti mill-Artikolu 260(3) tat-TFUE, sabiex tinkoraġġixxi lill-Istati Membri jittrasponu d-direttivi fl-iskadenzi stabbiliti mil-leġiżlatur u b'hekk jiġi żgurat li l-leġiżlazzjoni tal-UE tkun tassew effettiva; jitlob lill-Kummissjoni tipprovdi informazzjoni dwar l-użu ta' din is-setgħa diskrezzjonarja ġdida, biex tiggarantixxi trasparenza akbar;
3. Jiddispijaċih li wisq proċedimenti ta' ksur jiehdu hafna żmien qabel ma jingħalqu jew jingiebu quddiem il-Qorti tal-Gustizzja; jitlob lill-Istati Membri u lill-Kummissjoni jintensifikaw l-isforzi tagħhom għar-riżoluzzjoni tal-proċedimenti ta' ksur;
4. Jitlob lill-Kummissjoni jipprijoritizza l-ksur f'oqsma differenti b'mod aktar sistematiku u trasparenti;
5. Jitlob lill-Kummissjoni ddaħħal aktar trasparenza fil-proċedimenti ta' ksur u tinforma liċ-cittadini kemm jista' jkun malajr u b'mod xieraq dwar l-azzjoni meħuda dwar it-talbiet tagħhom; jistieden lill-Kummissjoni tipproponi punt ta' referenza għall-konformità tal-Istati Membri mad-deċiżjonijiet tal-Qorti tal-Gustizzja;

RR\871802MT.doc

PE464.918v02-00

6. Huwa mħasseb dwar in-numru għoli ta' ksur fil-qasam tar-rikonoxximent tal-kwalifiki professjonali, servizzi u akkwist pubbliku; huwa tal-opinjoni li kjarifiki ulterjuri tal-oqfsa legali f'dawn l-oqfsa jkun utli sabiex jgħinu lill-awtoritajiet nazzjonali fil-proċess ta' implimentazzjoni;
7. Jilqa' l-kreazzjoni ta' dejtabeżj pubblika ta' leġiżlazzjoni u każistika fil-qasam tal-prattiki kummerċjali iṅusti; huwa tal-fehma li tali inizjattivi għandhom jitqiesu f'oqfsa oħrajn ukoll;
8. Japprova l-inizjattivi meħudin mill-Istati Membri għall-ottimizzazzjoni tat-traspozizzjoni tad-direttivi dwar is-Suq Uniku, inklużi inter alia, it-twaqqif ta' inċentivi adatti għad-dipartimenti relevanti kif ukoll it-twaqqif ta' sistemi ta' twissija għal meta tkun qed toqrob l-iskadenza għat-traspozizzjoni;
9. Jitlob lill-Kummissjoni tissokta bil-promozzjoni tal-‘aqwa Prattiki’ fit-traspozizzjoni tal-leġiżlazzjoni tas-Suq Uniku, billi tibni fuq ir-rakkomandazzjoni tagħha tad-29 ta' Ġunju 2009 dwar miżuri għal titjib fil-funzjoni tas-suq uniku¹;
10. Huwa l-fehma li l-Istati Membri għandhom jipprovdu tabelli tal-korrelazzjonijiet għad-direttivi kollha tas-Suq Uniku u jagħmluhom pubblikament disponibbli;
11. Huwa tal-fehma li l-EU Pilot jagħti kontribut importanti għar-risoluzzjoni tal-problemi li l-individwi u n-negozji jħabbtu wiċċhom magħhom fis-suq uniku; jistieden lill-Kummissjoni u lill-Istati Membri jestendi l-koperta tal-inizjattiva minn 24 għal 27 Stat Membru;
12. Ifakkar l-importanza tas-SOLVIT sabiex tgħin lill-konsumaturi u n-negozji tal-UE igawdu drittijietom fis-suq uniku; jilqa' l-progress li sar fit-titjib fil-funzjonament tas-SOLVIT u jitlob lill-Kummissjoni u lill-Istati Membri jsaħħuha aktar;
13. Jirrimarka li l-proċeduri ġudizzjarji huma għaljin u jirrikjedu ħafna ħin kemm għall-individwi u kemm għan-negozji, u jimponu piż sinifikanti fuq u fuq il-qrati tal-UE u dawk nazzjonali li huma digà mgħobbijin iżżejjed; jenfasizza l-importanza ta' miżuri preventivi u mekkaniżmi alternattivi għar-risoluzzjoni ta' kontroversji adatti sabiex inaqqsu dan il-piż;
14. Iqis li huwa importanti li ċ-ċittadini tal-UE b'mod iśaħ u b'mod Prattiku jkunu mgħarrfin aħjar dwar jeddijietom fis-Suq Uniku b'mod Prattiku; jappoġġ l-iżvilupp ulterjuri tal-portal L-Ewropa Tiegħek.

¹ ĠU L 176, 7.7.2009, p. 17.

RIŻULTAT TAL-VOTAZZJONI FINALI FIL-KUMITAT

Data tal-adozzjoni	25.5.2011
Riżultat tal-votazzjoni finali	+: 34 -: 0 0: 0
Membri preżenti għall-votazzjoni finali	Pablo Arias Echeverría, Adam Bielan, Cristian Silviu Buşoi, Lara Comi, Anna Maria Corazza Bildt, António Fernando Correia De Campos, Jürgen Creutzmann, Evelyne Gebhardt, Louis Grech, Małgorzata Handzlik, Malcolm Harbour, Iliana Ivanova, Sandra Kalniete, Eija-Riitta Korhola, Edvard Kožušník, Hans-Peter Mayer, Phil Prendergast, Mitro Repo, Robert Rochefort, Zuzana Roithová, Heide Rühle, Christel Schaldemose, Andreas Schwab, Laurence J.A.J. Stassen, Catherine Stihler, Róza Gräfin von Thun und Hohenstein, Kyriacos Triantaphyllides, Emilie Turunen, Bernadette Vergnaud, Barbara Weiler
Sostitut(i) preżenti għall-votazzjoni finali	Regina Bastos, Cornelis de Jong, María Irigoyen Pérez, Constance Le Grip, Morten Løkkegaard, Pier Antonio Panzeri, Konstantinos Poupakis, Sylvana Rapti

25.5.2011

OPINJONI TAL-KUMITAT GĦALL-PETIZZJONIJIET

għall-Kumitat għall-Affarijiet Legali

dwar is-27 rapport annwali dwar il-monitoraġġ tal-applikazzjoni tad-Dritt tal-UE (2009) (2011/2027(INI))

Rapporteur għal opinjoni: Margrete Auken

SUGĠERIMENTI

Il-Kumitat għall-Petizzjonijiet jistieden lill-Kumitat għall-Affarijiet Legali, bhala l-kumitat responsabbli, biex jinkorpora s-suggerimenti li ġejjin fil-mozzjoni għal riżoluzzjoni tiegħu:

1. Jenfasizza l-importanza ewlenija tal-istat tad-dritt bhala kundizzjoni mhux biss għal-legittimità ta' kull forma ta' governanza u amministrazzjoni u għal demokrazija ġenwina fejn l-azzjonijiet speċifiċi jkunu jaqblu man-normi ġenerali stabbiliti, imma wkoll għall-prevedibilità u għall-validità oġġettiva tad-deċiżjonijiet, u bhala garanzija li ċ-ċittadini jistgħu jgawdu drittijietom bis-shih u b'mod effikaċi kif tipprovdi l-liġi;
2. Jinnota li l-mekkaniżmu ta' petizzjoni għadu jintuza miċ-ċittadini, mill-organizzazzjonijiet tas-soċjetà ċivili u mill-intrapriżi l-aktar biex jirrappurtaw u jilmentaw dwar nuqqas ta' konformità mal-liġi tal-UE minn awtoritajiet fuq livelli differenti tal-Istati Membri, fejn l-iktar kwistjonijiet invokati huma relatati mal-ambjent u s-suq intern, u jingħataw prominenza wkoll il-moviment hieles, id-drittijiet fundamentali u ċ-ċittadinanza;
3. Iqis li hafna petizzjonijiet jirreferu għall-Karta tad-Drittijiet Fundamentali, anki meta l-Karta ma tkunx tapplika għall-atti tal-Istati Membri, mentri oħrajn jinvokaw il-valuri li fuqhom hija msejsa l-UE; huwa mħasseb li ċ-ċittadini jinsabu żgwidati dwar l-ambitu proprju tal-applikazzjoni tal-Karta, u jqis li huwa importanti hafna li l-ambitu tal-applikabilità u tal-infurzar tal-Karta tad-Drittijiet Fundamentali jiġi ċċarat ; jenfasizza li l-prinċipju tas-sussidjarjetà, li huwa pilastru bażiku tal-Unjoni Ewropea, irid jiġi spjegat sew sabiex ikun żgurat li ċ-ċittadini ma jitgerfxux dwar l-applikabilità tal-Karta;
4. Jenfasizza li, filwaqt li l-Kummissjoni għandha raġun tinnota li huwa primarjament dmir is-sistemi ġuridiċi tal-Istati Membri li jieħdu passi meta jkun hemm ksur tal-liġijiet tal-UE, iċ-ċittadini sikwit jaffaċċjaw diffikultajiet konsiderevoli kkawżati minn proċeduri tal-qorti nazzjonali, li jistgħu jiswew hafna flus jew ikunu twal wisq; għaldaqstant, iqis li l-linji gwida stipulati fil-Programm ta' Stokkolma għandhom jiġu segwiti;
5. Jenfasizza li s-27 rapport annwali dwar il-monitoraġġ tal-applikazzjoni tad-Dritt tal-UE (2009) (COM(2010)0538)) juri li, minkejja li l-Kummissjoni fethet inqas każijiet ta' ksur, sal-aħhar tal-2009 kienet għadha qed taħdem fuq madwar 2 900 fajl dwar ilmenti u ksur, u l-Istati Membri kienu għadhom lura fit-traspożizzjoni tagħhom tad-direttivi f' aktar minn nofs il-każijiet, sitwazzjoni li mhix sodisfaċenti u li l-parti kbira tar-responsabilità għaliha hija tal-awtoritajiet tal-Istati Membri;
6. Jilqa' t-taqsimha speċifika tal-petizzjonijiet fis-27 rapport annwali, kif talab il-Parlament, fejn il-Kummissjoni tniżżel in-numru tal-petizzjonijiet maqsumin f'kategoriji li rċeviet u tiddikjara li "anki anki jekk hafna mill-petizzjonijiet ma jikkonċernawx il-proċedimenti ta' ksur, dawn jipprovdu lill-Parlament u lill-Kummissjoni b'informazzjoni utili dwar it-tħassib taċ-ċittadini".
7. Jilqa' l-enfasi tal-Kummissjoni dwar il-htieġa li l-prevenzjoni tal-ksur tittejjeb bl-użu tal-istrumenti eżistenti u bl-iżgurar li jkun hemm biżżejjed mezzi disponibbli;

8. Jilqa' l-impenji tal-Kummissjoni, imma jqis li hemm bżonn ta' aktar sforzi minn dawk kollha kkonċernati – l-Istati Membri, il-Kummissjoni, il-Kunsill u l-Parlament – sabiex l-Unjoni u s-suq intern tagħha jsiru realtà tangibbli għaċ-ċittadini, għall-organizzazzjonijiet u għall-intrapriži tagħhom;
9. Jenfasizza li l-preservazzjoni tal-konsistenza fl-applikazzjoni tal-liġi tal-UE mill-Istati Membri u l-iżgurar tar-rwol tal-Qorti tal-Ġustizzja f'dan ir-rigward ikunu jirrikjedu li l-Kummissjoni tinvestiga sew u, jekk hemm bżonn, tibda proċedimenti ta' ksur meta petizzjoni jew ilment huma diretti kontra rifjut minn qorti nazzjonali li titlob deċiżjoni preliminari meta tkun obbligata tagħmel hekk skont it-trattati u l-acquis;
10. Jilqa' d-deċiżjoni tal-Kumitat għall-Affarijiet Legali li jinkludi Petizzjoni 1028/2009 b'talba għal normi vinkolanti dwar il-proċeduri ta' ksur fil-hidma tal-Grupp ta' Hidma li fforma dwar l-Artikolu 298 TFUE;
11. Jinnota li hafna petizzjonijiet jirreferu għal kunflitti ta' interess bejn dawk li jieħu d-deċiżjonijiet u jappoġġja bil-qawwa l-adozzjoni ta' regolament dwar il-proċeduri amministrattivi tal-UE li għandu jinkludi wkoll il-prinċipji generali dwar il-proċedimenti ta' ksur;
12. Jinnota n-numru ta' petizzjonijiet li ma tistax tingħata soluzzjoni għalihom skont il-leġislazzjoni sekondarja tal-UE jew li ma jistgħux ikunu applikati direttament skont in-normi tat-trattati, imma li minkejja kollox jindikaw vjolazzjonijiet tal-prinċipji meħtieġa għad-dhul fl-Unjoni u li jikkorrispondu mal-valuri stabbiliti fl-Artikolu 2 TUE, mal-Artikolu 7 TUE fejn hemm regolament ta' proċeduri għaž-żamma ta' dawn il-valuri;
13. Jilqa' l-fatt li ż-żmien meħtieġ għall-investigazzjoni ta' ksur allegat qsar bis-saħħa tal-metodu tal-proġett pilota, imma jqis li l-Kummissjoni għandha tkun ċara u tagħti aktar informazzjoni sabiex il-Parlament ikun jista' jiġġudika s-suċċess ta' dan il-metodu mill-lenti tal-ottemperanza reali mill-Istati Membri;
14. Iqis li jista' jingħata iktar aċċess għall-informazzjoni dwar il-fajls ta' ksur mingħajr ma jkun ipperikolat l-għan tal-investigazzjoni u li l-interess prevalenti tal-pubbliku jista' jiġġustifika sew l-aċċess għal dawn il-fajls, partikolarment f'każijiet fejn is-saħħa tal-bniedem u l-ħsara irriversibbli għall-ambjent ***jistgħu jkunu fir-riskju***; jilqa' wkoll it-tħaffif ta' aċċess għal informazzjoni diġà disponibbli għall-pubbliku fuq il-fajls ta' ksur;
15. Jilqa' l-fatt li l-Kummissjoni qed tuża iktar il-metodu tar-riċerka tal-fatti biex tinvestiga ksur *in situ* u jqis li għandha tfittex koordinazzjoni u sinerġiji flimkien mal-missjonijiet li jaqdi l-PE, l-aktar il-Kumitat għall-Petizzjonijiet, waqt li tkun irrispettata l-indipendenza ta' kull istituzzjoni.

RIŻULTAT TAL-VOTAZZJONI FINALI FIL-KUMITAT

Data tal-adozzjoni	24.5.2011
Riżultat tal-votazzjoni finali	+: 22 -: 0 0: 0
Membri preżenti għall-votazzjoni finali	Margrete Auken, Elena Băsescu, Victor Boştinaru, Philippe Boulland, Giles Chichester, Roger Helmer, Carlos José Iturgaiz Angulo, Peter Jahr, Lena Kolarska-Bobińska, Miguel Angel Martínez Martínez, Erminia Mazzoni, Willy Meyer, Mariya Nedelcheva, Chrysoula Paliadeli, Nikolaos Salavrakos, Jarosław Leszek Wałęsa, Angelika Werthmann, Rainer Wieland, Tatjana Ždanoka
Sostitut(i) preżenti għall-votazzjoni finali	Cristian Dan Preda
Sostitut(i) (skont l-Artikolu 187(2)) preżenti għall-votazzjoni finali	María Muñoz De Urquiza, Antolín Sánchez Presedo

RIŻULTAT TAL-VOTAZZJONI FINALI FIL-KUMITAT

Data tal-adozzjoni	21.6.2011
Riżultat tal-votazzjoni finali	+: 21 -: 0 0: 0
Membri preżenti għall-votazzjoni finali	Raffaele Baldassarre, Luigi Berlinguer, Sebastian Valentin Bodu, Christian Engström, Marielle Gallo, Lidia Joanna Geringer de Oedenberg, Sajjad Karim, Klaus-Heiner Lehne, Antonio López-Istúriz White, Jiří Maštálka, Alajos Mészáros, Bernhard Rapkay, Evelyn Regner, Alexandra Thein, Diana Wallis, Rainer Wieland, Tadeusz Zwiefka
Sostitut(i) preżenti għall-votazzjoni finali	Piotr Borys, Vytautas Landsbergis, Kurt Lechner, Eva Lichtenberger, József Szájer
Sostitut(i) (skont l-Artikolu 187(2)) preżenti għall-votazzjoni finali	Jörg Leichtfried, María Muñiz De Urquiza